

Familiarization, Internalization, Articulation (FIA) Key Terms © 2023 SRV Partners Released under CC BY-SA 4.0 license. Familiarization, Internalization, Articulation (FIA) Key Terms has been adapted in the following languages Tok Pisin, عربي, Français, हिंदी, Bahasa Indonesia, Português, Русский, Español, Kiswahili, 简体中文 from Familiarization, Internalization, Articulation (FIA) © 2023 SRV Partners. Released under CC BY-SA 4.0 license by Mission Mutual

च

चंगा

इस प्रकार की चंगाई में, यीशु उस व्यक्ति को शारीरिक और आत्मिक दोनों रूप से **चंगा** करता है, या उसे उसके समुदाय में फिर से शामिल करता है। वह व्यक्ति पूरी तरह से ठीक या सम्पूर्ण हो गया है।

चमत्कार

चमत्कार, जिसे कभी-कभी **आश्चर्यकर्म** भी कहा जाता है, कुछ ऐसा होता है जो बहुत ही असामान्य, और चौंकाने वाला हो, और जो असंभव सा लगे। जो व्यक्ति चमत्कार करता है, वह ऐसा काम करता है जो असामान्य और असंभव होता है। पुराने नियम में, जब लोग मदद के लिए **प्रार्थना** करते थे तब परमेश्वर अक्सर चमत्कार करता था। कभी-कभी परमेश्वर लोगों को सजा देने के लिए चमत्कार करता था। कभी-कभी **भविष्यद्वक्ता**, जो परमेश्वर का संदेश लोगों को देते थे, वे परमेश्वर की शक्ति से चमत्कार करते थे। नए नियम में, यीशु ने और बाद में उसके अनुयायियों ने चमत्कार किए।

बाइबल में, चमत्कार कभी भी लोगों के रोमांच के लिए नहीं होते, बल्कि हमेशा उन्हें कुछ सिखाने के लिए होते हैं। परमेश्वर चमत्कार करता है ताकि लोगों को यह दिखा सके कि वह शक्तिशाली है और वे उस पर भरोसा कर सकते हैं। जब कोई व्यक्ति चमत्कार करता है, तो इससे लोगों को पता चलता है कि परमेश्वर ने उसे **अधिकार** दिया है, और लोगों को इस बात पर ध्यान देना चाहिए कि यह व्यक्ति परमेश्वर के बारे में क्या कह रहा है। चमत्कार यह भी दिखाता है कि परमेश्वर काम कर रहा है। इसी कारण से, चमत्कारों को **चिन्ह** भी कहा जाता है और हम अक्सर **चिन्ह और आश्चर्यकर्म** शब्दों को एक साथ सुनते हैं। इन शब्दों का अर्थ लगभग एक जैसा है।

हालाँकि, यीशु ने लोगों को यह भी चेतावनी दी कि उन्हें सावधान रहना चाहिए और हर उस चमत्कार से जो उन्होंने देखा या हर उस असंभव बात से, जो हुई उत्साहित नहीं होना चाहिए, क्योंकि कभी-कभी लोग परमेश्वर की शक्ति से नहीं, बल्कि **शैतान** की शक्ति से चमत्कार करते हैं। शैतान भी चमत्कार करके लोगों को धोखा दे सकता है। लोगों को सावधान रहना चाहिए कि वे परमेश्वर की ओर से आने वाले चमत्कार और ऐसे चमत्कार में फर्क कर सकें जो लोगों को परमेश्वर से दूर करने या झूठी शिक्षा पर **विश्वास** दिलाने के लिए किए जाते हैं।

चरवाहा

चरवाहा वह व्यक्ति होता है जो भेड़ों और बकरियों की देखभाल करता है। भेड़ और बकरियाँ ऐसे जानवर हैं जिन्हें लोग उनका दूध लेने, मांस खाने और उनके बालों से कपड़े बनाने के लिए पालते हैं। भेड़ शांत स्वभाव वाले जानवर होते हैं। बकरियाँ भेड़ों के जैसी होती हैं, लेकिन उनका स्वभाव चंचल होता है, और उन्हें चलाना कठिन होता है।

भेड़ या बकरियों के समूह को झुण्ड कहा जाता है। चरवाहा अपने झुण्ड को ऐसी जगहों पर ले जाने के लिए ज़िम्मेदार होता है जहाँ उन्हें खाने के लिए घास या पौधे मिल सकें और जहाँ वे पानी पी सकें। चरवाहे को यह ध्यान रखना पड़ता था कि कोई भी भेड़ या बकरी

खो न जाए। चरवाहा बनना कठिन काम था, क्योंकि कभी-कभी उन्हें अपने जानवरों के साथ बहुत दूर तक चलना पड़ता था ताकि उन्हें पर्याप्त खाना और पानी मिल सके, और उन्हें अक्सर घर से दूर रहना पड़ता था और अपने जानवरों के साथ बाहर ही सोना पड़ता था। चरवाहे को अपने झुण्ड को जंगली जानवरों से भी बचाना पड़ता था। राजा **दाऊद**, जो **इस्त्राएल** का सबसे प्रिय **राजा** था, राजा बनने से पहले एक चरवाहा था।

क्योंकि इस्त्राएल में चरवाहे बहुत आम थे, इसलिए चरवाहा शब्द का इस्तेमाल अक्सर रक्षक या शासक के लिए चित्रात्मक भाषा के रूप में किया जाता है। परमेश्वर खुद को इस्त्राएल का चरवाहा कहता है। लोगों को परमेश्वर की भेड़ कहा जाता है। यीशु खुद को अच्छा चरवाहा कहता है, क्योंकि उसने अपना जीवन इसलिए दिया ताकि “उसकी भेड़” यानी लोग खतरे से बचाए जा सकें।

नए नियम के समय में, कुछ लोग चरवाहों को नीचा समझते थे, यह सोचकर कि वे असभ्य और अनपढ़ लोग हैं।

चिन्ह

चिन्ह वह असामान्य घटना है जो किसी विशेष कारण से होती है। परमेश्वर लोगों को यह दिखाने के लिए एक चिन्ह दे सकता है कि जो कुछ वह उनसे कहता है, वह सच है। उदाहरण के लिए, जब परमेश्वर ने नूह से वादा किया था कि वह फिर कभी पृथ्वी को पानी से नष्ट नहीं करेगा, तो उसने चिन्ह के रूप में आकाश में मेघधनुष रखा। जब भी लोग मेघधनुष को देखते थे, तो उन्हें परमेश्वर का वादा याद आ जाता था।

कभी-कभी परमेश्वर चेतावनी के रूप में चिन्ह देता था कि कुछ महत्वपूर्ण होने वाला है। उदाहरण के लिए, परमेश्वर ने एली **याजक** से कहा था कि उसके दोनों पुत्र एक ही दिन मर जाएँगे। यह इस बात का चिन्ह होगा कि परमेश्वर ने **इस्त्राएलियों** के **पापों** की सजा के रूप में जो कुछ कहा था, वह सब सच होगा।

यीशु ने कई **आश्चर्यकर्म** किए। ये आश्चर्यकर्म ऐसे चिन्ह थे जो लोगों को दिखाते थे कि यीशु सचमुच परमेश्वर द्वारा भेजा गया था, और लोगों को वह सुनना चाहिए जो यीशु परमेश्वर के बारे में कह रहा था।

यीशु के **विश्वासियों** ने भी आश्चर्यकर्म किए। ये ऐसे चिन्ह थे जो साबित करते थे कि यीशु के विश्वासी, यीशु के बारे में सच बोल रहे थे।

क्योंकि एक चिन्ह आश्चर्यकर्म के समान होता है, इसलिए हम अक्सर बाइबल में “चिन्ह और आश्चर्यकर्म” या “चिन्ह और अद्भुत काम” शब्द सुनते हैं।

चिन्ह लोगों को **विश्वास** करने में मदद करते हैं, लेकिन जब परमेश्वर कोई चिन्ह न दे, तब भी हमें उस पर भरोसा करना चाहिए। यदि लोग केवल चिन्ह देखकर ही परमेश्वर पर भरोसा करते हैं, तो वे वास्तव में परमेश्वर पर भरोसा नहीं करते हैं। इसलिए जब लोगों ने यीशु से कोई चिन्ह दिखाने को कहा, तो उसने मना कर दिया।

भले ही परमेश्वर कोई चिन्ह दिखाता है, तो केवल वे लोग उस चिन्ह पर विश्वास करेंगे, जो उस पर विश्वास करने को तैयार हैं। दूसरे लोग कहेंगे कि यह चिन्ह सच नहीं है या यह परमेश्वर की ओर से नहीं था।

चेला

एक **चेला** वह व्यक्ति होता है, जो किसी धार्मिक शिक्षक का अनुसरण एक शिष्य के रूप में करता है।

नए नियम में, वे सभी लोग जो यीशु का अनुसरण करते हैं और उससे सीखना चाहते हैं, चेले कहलाते हैं। कभी-कभी यीशु अपने चेलों के समूहों को यह **सुसमाचार** सुनाने के लिए भेजता था कि **परमेश्वर का राज्य** आ गया है, और साथ ही बीमारों को **चंगा** करने के लिए भी।

यीशु ने 12 लोगों को अपने विशेष चेलों के रूप में चुना। इस छोटे समूह को अक्सर “12 चेले” या सिर्फ “12” कहा जाता है। ये लोग हर जगह यीशु के पीछे चलते थे, उससे सीखते और उसे देखते थे। इन 12 चेलों को **प्रेरित** भी कहा जाता था। प्रेरित वह व्यक्ति होता है जिसे यीशु से एक विशेष **अधिकार** मिला हो।

यीशु के **स्वर्ग** जाने से पहले, उसने अपने चेलों से कहा कि “जाओ और सभी **राष्ट्रों** के लोगों को मेरे चेले बनाओ।” हर वह व्यक्ति जो यीशु पर भरोसा करता है और उसकी आज्ञा मानना चाहता है, वह यीशु का चेला है।

कभी-कभी “चेले” शब्द का इस्तेमाल लोगों के एक बड़े समूह के लिए किया जाता है, और कभी-कभी इसका अर्थ केवल उन 12 चुने हुए चेलों से होता है।

जब आप चेला शब्द का अनुवाद कर रहे हों, तो इन बातों का ध्यान रखें:

यदि आपकी भाषा में कोई ऐसा शब्द है जिसका अर्थ है किसी सम्मानित शिक्षक का अनुयायी, तो आप उस शब्द का इस्तेमाल यहाँ कर सकते हैं।

यह याद रखें कि आपके पास **प्रेरित** के लिए भी एक अलग शब्द की आवश्यकता है।